

LECTIO DIVINA

IT-TIENI HADD TAR-RANDAN (A)

Mt 17,1-9

(Sitt ijiem wara) Ġesù ha miegħu lil Pietru u lil Ġakbu u lil ħuh Ġwanni, tellagħhom fuq muntanja għolja weħidhom, u tbiddel quddiemhom.

Il-kapitlu 16 ta' Mattew, li jġi qabel din is-silta, joffriena l-kuntest għall-ġrajja tat-trasfigurazzjoni. F'Ċesarija ta' Filippu, Ġesù kien staqsa lid-dixxipli tiegħu n-nies min jgħidu li hu, u mbagħad staqsa lilhom: "Imma intom min tgħidu li jien?" (16,13-15). It-twegiba ta' Pietru: "Int il-Messija, Bin Alla l-ħaj" irċeviet it-tifhir ta' Ġesù u gabet magħha barka u wiegħda (16,16-19). Dritt wara dan, Ġesù ħabrilhom x'tip ta' Messija kellu jkun: Messija li se jkollu "jbati ħafna" (16,21). Il-kliem tiegħu ħasad lid-dixxipli, tant li "Pietru ġibdu lejha u beda jkollu u jgħidli: 'Allaħares, Mulej! Ma jkun qatt li dan jgħaddi minn għalik!'" (16,22).

Jidher li d-dixxipli ma setgħux jifhmu u jaċċettaw il-fatt li Ġesù kellu jbati, u lanqas irnexxielhom jifhmu l-kundizzjonijiet tad-dixxipulat: "Jekk xi hadd irid jġi warajja, għandu jichad lilu nnifsu, jerfa' salibu, u jimxi warajja. Għax min irid isalva ħajtu, jitlefha; imma min jitlef ħajtu għall-imħabba tiegħi, isibha." (16,24-25).

Dan kollu ġara "sitt ijiem qabel". Minħabba f'hekk id-dixxipli kienu mħawwda, u daħlu f'dalma ta' fidi. Ma setgħux jifhmuh aktar lil Ġesù, u żgur li f'qalbhom bdew jistaqsu: Aħna x'tip ta' Messija mexjin warajh? Min hu dan fil-verità? X'futur se jkollna niffaċċjaw? Nistgħu nafdawh?...

Dawn il-mistoqsijiet jaħbtu ma' moħħna wkoll fis-snin tal-formazzjoni tagħna. Digà fis-snin tas-Seminarju, meta nħarsu go fina u madwarna, quddiem Kristu li qed ibati fil-falliment pastorali ta' saċerdot li għadu żgħir, fil-problemi li Kappillan isaqqaf wiċċu magħhom kuljum, fis-solitudni ta' saċerdot anzjan, eċċ., bla ma rridu nistaqsu: Min hu dan Ġesù li jien miexi warajh? Fejn se jeħodni? X'hemm lest għalija?...

Id-dixxipli kienu għadhom ma jistgħux jifhmu xi jfisser "fit-tielet jum iqum" (Mt 16,21; Mk 9,9-10). Veru wkoll li huma ma kienux semgħu l-lehen tal-Missier fil-Ġordan jgħid fuqu: "Dan hu lbni l-għażiż; fih sibt l-għaxxa tiegħi" (Mt 3,17). Huwa normali għalhekk li jaqgħu fuqhom il-biza', id-dubju u l-qtigħ ta' qalb li jġiegħluhom jaħsbu li żbaljaw it-triq.

Ġesù jifhem it-tħassib tad-dixxipli, jagħdirhom fid-dgħufija tagħhom u jiddeċiedi li joffrilhom esperjenza ta' inkuraġġiment. Huwa jeħodhom fuq "muntanja għolja" biex idewwaqhom ftit mill-glorja tiegħu.

Ha miegħu lil Pietru u lil Ġakbu u lil ħuh Ġwanni. Huma t-tliet dixxipli li kellhom jishru miegħu fil-Ġetsemani, u li kellhom iwettqu lil ħuthom.

Tellagħhom fuq muntanja għolja weħidhom. Hija l-muntanja interjuri, il-muntanja tat-talb, li nistgħu nitilgħuha biss weħidna. Hija muntanja għolja, u għalhekk it-triq li twassal għaliha

mhijiex waħda faċli; hija triq fit-telgħa. Hija t-telgħa tal-fidi li, meta jkollna l-kuraġġ nitilgħuha sa fuq, nistgħu nduqu minn din id-dinja stess il-ferħ tas-sema. Huma dawk il-mumentanti ta' konsolazzjoni spiritwali li l-Mulej jagħtina anke fil-qalba ta' xi esperjenza tqila u mudlama. Il-ferħ tat-Tabor mhuwiex dak li ġej mis-suċċess apparenti ta' din id-dinja, bħal dak li ġarrbu d-dixxpli meta rnexxew fil-ministeru tagħhom (ara Lq 10,17-20), imma huwa ferħ intimament marbut mas-Salib. Il-ferħ perfett jinsab fis-Salib!

... u tbiddel quddiemhom. Wiċċu sar jiddi bħax-xemx, u lbiesu sar abjad bħad-dawl.

San Ljun il-Kbir jagħti żewġ raġunijiet għaliex Ġesù tbiddel (μετεμορφώθη) quddiem id-dixxpli: "Din il-bidla kollha għamilha l-ewwelnett biex id-dixxpli ma jhawdux qalbhom u ma jifxklux minħabba s-salib tiegħu; hekk huma, wara li jarawh fil-kobor tad-dinjità moħbija tiegħu, ma jithawdux meta jarawh imċekken taħt it-tbatija li laqa' minn rajh. Iżda hu, bi ħsieb xejn inqas, ried ukoll b'hekk iqiegħed minn qabel is-sisien tat-tama tal-Knisja mqaddsa, biex il-ġisem kollu ta' Kristu jagħraf il-bidla li għad jirċievi b'don minn Alla, u l-membri tiegħu jqawwu qalbhom bil-wegħda li għad jissieħbu fil-ġieħ li deher jiddi fir-ras." Fi kliem ieħor, il-bidla ta' Ġesù trid tkompli fid-dixxpli, it-trasformazzjoni tiegħu trid tkompli fit-trasformazzjoni tagħhom. Dak li ġara fir-Ras fuq il-muntanja tat-trasfigurazzjoni jrid ikompli jseħħ fil-membri tal-Ġisem tiegħu, li hu l-Knisja, jiġifieri f'kull wieħed minna.

Darbtejn oħra fit-Testment il-Ġdid insibu l-verb "tittrasfigura" applikat għan-nisrani. Fiż-żewġ każijiet huwa Pawlu li jittellem minn din it-trasfigurazzjoni tal-bniedem fi Kristu. Fl-ittra lir-Rumani huwa jistieden lill-insara biex joffru ġisimhom bħala vittma ħajja u qaddisa li togħgob lil Alla u għalhekk jgħidilhom: "Timxux max-xejra ta' din id-dinja iżda nbidlu (μεταμοφοῦσθε) skont it-tiġdid ta' fehmielkom..." (Rm 12,2). F'dawn il-kelmiet għandna l-eku tas-sejha ta' Ġesù meta jxandar is-Saltna ta' Alla u jsejjaħ għall-indiema (*metanoëte*), jiġifieri għall-bidla tal-moħħ u l-qalb. Fit-tieni ittra lill-Korintin San Pawl ixebbaħ lilna li nħarsu lejn il-wiċċ ta' Kristu mal-Lhud li kienu jħarsu lejn wiċċ Mosè huwa u niezel mill-muntanja, bid-differenza li l-Lhud kellhom velu jifridhom mill-wiċċ ta' Mosè waqt li aħna m'għandna ebda velu imma nistgħu nħarsu lejn Kristu b'wiċċna mikxuf. Barra minn hekk aħna qegħdin ninbidlu fih, ħaġa li l-Lhud ma setgħux jagħmluha. "Aħna lkoll, li b'wiċċna mikxuf nirriflettu bħal f'mera l-glorja tal-Mulej, qegħdin ninbidlu (μεταμοφοῦμεθα) fl-istess xbieha minn gloriya għal gloriya skont ma jagħtina l-Mulej, li hu Spirtu." (2Kor 3,18). Waqt li fl-ewwel silta l-enfasi qiegħda fuq l-impenn tan-nisrani ("timxux max-xejra ta' din id-dinja iżda nbidlu..."), fit-tieni waħda l-enfasi qiegħda fuq il-grazzja ta' Alla ("skont ma jagħtina l-Mulej"). Dawn it-tnejn jeħtieġ jimxu flimkien.

U dehrulhom Mosè u Elija jithadtu miegħu.

Il-glorja li Ġesù juri lid-dixxpli tiegħu hija dik li għad jaqsam mal-persunaġġi l-kbar tal-istorja ta' Izrael: Mosè, li permezz tiegħu seħħ il-Patt bejn Alla u l-poplu; u Elija, il-profeta meħud fis-sema u li kien mistenni jxandar il-miġja tal-Messija. F'Ġesù jsibu l-milja tagħhom il-Liġi u l-Profeti. Fih isibu wkoll il-milja tal-glorja tagħhom Mosè u Elija. F'Ġesù jingħaqdu l-Antik u l-Ġdid Testment. Fih issib il-milja tagħha l-istorja kollha tas-salvazzjoni. Id-dixxpli huma msejħin biex jidhlu huma wkoll f'din l-istorja biex jaqsmu ma' Ġesù, flimkien mal-Qaddisin kollha, il-glorja tiegħu. "Hu l-bidu, il-kbir li qam mill-imwiet, sabiex ikun hu l-ewwel f'kollox..." (Kol 1,18).

Permezz ta' dan ir-rakkont l-evangelista jrid iqawwi l-qalb tad-dixxpli ta' zmienu li, imħabbin minħabba l-fidi tagħhom, kienu qed isibuha diffiċli jibqgħu sħaħ fil-mixja tagħhom wara l-Mulej. Hu jixtieq ifakkarhom li huma wkoll imsejħin jissieħbu ma' Kristu fil-glorja tiegħu, bil-kundizzjoni li jissieħbu miegħu fi tbatijietu (ara 2Tim 1,8; 2,11-12).

Sħaba kollha dawl għattiethom, u minn ġos-sħaba nstema' lehen jgħid: "Dan hu Ibni l-għażiż, li fih sibt l-għaxxa tiegħi; isimghu lilu."

Hawn għandna l-paradoss ta' sħaba kollha dawl: is-sħaba li taħbi u tikxef lil Alla fl-istess ħin. Fid-dlam, id-dawl! Fit-tbatija, il-ferħ! Il-lehen tal-Missier minn ġos-sħaba mhux biss jassigura lid-dixxpli min hu fil-verità Ġesù imma wkoll jgħidilhom kif għandhom jgħixu r-relazzjoni tagħhom miegħu, jew x'għandu jkun l-atteggjament tagħhom lejha: "Isimghu lilu".

MEDITATIO

Fil-mixja tiegħi wara Ġesù, hemm xi haġa li bħalissa qed ittaqqalni jew taqtgħali qalbi?...

Meta kien l-aħħar mument ta' konsolazzjoni (spiritwali) li l-Mulej tani f'din il-mixja tiegħi biex jagħmilli kuraġġ?...

ORATIO - CONTEMPLATIO

Nikkontempla lil Ġesù fil-glorja tiegħu, waqt li nidhol miegħu fis-Salib. Nitolbu jsaħħaħ fija t-tama li għad nissieħeb miegħu fil-glorja eterna.